

צווייטער טייל

" אופמאכען! אופמאכען! זאָפֿאַרט אופמאכען! " -- האָבן די דײַטשן געקלאַפט אין דער טיר פֿון אונדזער שכן צעבולסקי און באַלד האָבן זיך דערהערט יללות, גוואַלדן און קרעכצן פֿון די יונגע שיינע טעכטער זײַנע. איך בין געלעגן איינגעגראָבן אין מיין מאַמעס שויס און קוים געקאַנט כאַפֿן דעם אָטעם פֿאַר שרעק. דער טאַטע איז געשטאַנען בײַ דער פֿאַרריגלטער טיר פֿאַרצווייפֿלט, דערשלאָגן און פֿאַרשעמט. געשעמט זיך וואָס ער איז אַ מאַן, וואָס ער געהערט בכלל צום מענערישן מיין; געשעמט זיך, צו וואָס די דײַטשן זענען דערגאַנגען, זײַנע קולטורעלע דײַטשן, ווי די מאַמע פֿלעגט אים לעצטנס אָפֿט פֿאַרוואַרפֿן, גלייך ווי ער, מיין טאַטע, וואַלט חלילה שולדיק געווען אין דעם אַלעמען....

כײַדערמאַן זיך ווי אַזוי דער טאַטע פֿלעגט דערציילן ביים טיש, אין דער היים, נאָך זײַן רײַזע קיין קאַטעוועץ: "קינדער, -- פֿלעגט ער זאָגן -- ס׳איז נישט צו פֿאַרגלייכן די רחבֿותדיקע גאַסן, די זויבערקייט, די באַנעמונג, בכלל די קולטור. דאָס איז שוין דער וועסטן [דער מערבֿ]! גאַנץ וואָס אַנדערש!"....

די מאַמע האָט געקוקט אויפֿן טאַטן מיט מאַדנער באַוונדערונג און צושאַקלענדיק מיטן קאַפֿ, מיט אַ קוים פֿאַרבאַרגן שמייכעלע אירס:

"אוי, מיין ליבער יצחק, -- האָט זי זיך אָנגערופֿן -- דו ביסט נאָך אַלץ געבליבן דער זעלבער קירע [גאַליציאַנער] וואָס אַ מאָל. אַ מזל וואָס דער טאַטע דײַנער, רײַזאַל רוען לייכטיק אין גן-עדן, האָט זיך געכאַפט בײַ דער אָפֿענער גמרא ליינענדיק זייערע ביכער, זייערע פֿילאָסאָפֿן, שמילאָסאָפֿן, כװיים וואָס נאָך? און אַזוי אַרום צעקלאַפט דײַנע חלומות צו פֿאַרן שטודירן קיין ... נו, ווי הייסט עס דאָרטן?"

"היידעלבערג, מיינסטו?" -- האָט דער טאַטע גוטמוטיק צוריקגעענטפֿערט מיט גרויס ליבשאַפֿט אויף דער מאַמעס נאַיווקייט.

"יאָ, יאָ יצחק לעבן, האָסט געטראָפֿן! היידעלבערג צי שמיידעלבערג, וואָס איס דען אַ חילוק? ווייל וואָס, מישטיינס געזאַגט, קען מען זיך שוין פֿון זיי אויסלערנען, אַז זיי בויקאַטירן די ייִדישע געשעפֿטן און לאַזן זיך אַרומפֿירן בײַ דער נאָז פֿון עפעס אַן אויסגעדינטן קאַפּראַל מיט אַ פֿאַר אויסגעריבענע וואַנצעס, מאַכנדיק דערבײַ אַ געפילדער, ווי די ווילדע חיות אין מיטן וואַלד."

"ס׳האָט נישט צו טאָן איינס מיטן אַנדערן, און לאַנג וועט ער, אם ירצה השם, נישט זיצן אויפֿן בענקל מיט זײַנע פֿירעכצן צווישן דעם גרויסן קולטורעלן פֿאַלק, " -- האָט דער טאַטע פֿראַבירט אונדז אַלעמען אויפֿצוקלערן.... די מאַמע האָט געהאַלטן אין איין צושאַקלען מיטן קאַפּ און דאָס פֿאַרבאַרגן שמייכעלע אירס איז אויף די ליפֿן ווי פֿאַרווישט געוואָרן:

"הלוואי, הלוואי, דײַנע ווערטער אין גאַטס אויערן, הער פֿילאָסאָפֿן. נו, כװויל נאָר זאָגן, -- האָט די מאַמע גערעדט ווייטער -- אַז ווען נישט דײַן טאַטע, ער זאָל מיר דאָרט מוחל זײַן, אין לייכטיקן גן-עדן, וואַלט איך דאָך היינט געהאַט אַ מאַן, אַ הער דאָקטאָר אָדער אַ הער פֿראַפֿעסאָר און אַפֿשר גאָר אַ הער פֿילאָסאָפֿן. ווער קען דען וויסן, מיין ליבער יצחק, וואָס פֿאַר אַ גדולה סײַוואַלט פֿון דיר אַרויסגעוואַקסן?" און דאָס פֿאַרבאַרגן שמייכעלע האָט זיך ווידער באַוויזן אויף דער מאַמעס ליפֿן.

מיר קינדער, ביים טיש, האָבן זיך האַרציק אַמוזירט פֿון דעם ווינדערלעכן דועל-געשפרעך צווישן טאַטע-מאַמע. אָבער דער טאַטע איז נישט געבליבן שולדיק דער מאַמען און האָט צוריקגעענטפֿערט: "ווען איך וואָלט היינט געווען אַ דאָקטאָר צי אַ פּראָפֿעסאָר, צי גאָר אַ פֿילאָסאָף און נישט קיין פּשוטער בשר-ודם, כּימיין אַ פּשוטער סוּחַר, טאָ ווער ווייסט, מיין טייערע רבֿקה, צי דו וואָלסט בכלל געהאַט אַ מאַן אַ קירע".

"אוי -- בין איך, דער בן-זקונים, אַריינגעשפרונגען אין מיטן -- אויב אַזוי, טאָ וואָס וואָלט געווען מיט מיר? ביי וועמען וואָלט איך דענטסמאָל געבוירן געוואָרן? ביי דיר, טאַטעשי, צי ביי דיר, מאַמעשי? און אפֿשר וואָלט איך געבוירן געוואָרן ביי פֿרעמדע מענטשן? פֿענע, אָדער אפֿשר בכלל נישט געבוירן געוואָרן? דענטסמאָל וואָלט איך דאָך נישט געמוזט גיין אין חדר אַריין, אַ פֿאַרגעניגן! ... אָבער ס'איז בעסער, אַז כּיבין ביי אַיך געבוירן געוואָרן, ביי מיר אין דער היים און נישט חלילה אין מצרים, ווייל היינט האָט מען געלערנט אין חומש, אַז פּרעה ימח-שמו האָט באַפֿוילן אַריינצוואַרפֿן אין וואַסער אַריין אַלע ייִדישע ייִנגלעך, וואָס ווערן געבוירן, טאָ שטעלט אַיך פֿאַר, אַז מע וואָלט מיך אָנגעטאַפּיעט [זע רוסיש \_ טאַפּיטי \_ : דערטרענקען] אין וואַסער, בררר, ס'איז קאַלט אין וואַסער... ס'איז דאָך ווינטער."

אַלע ביים טיש האָבן אויסגעשאָסן אַ געלעכטער פֿון מיין דאַרשענען און איך בין אויפֿגעבראַכט געוואָרן אויף מיינע צוויי שוועסטער, פֿאַר וואָס זיי לאַכן אַזוי פֿון מיר און כּיהאַב זיי אַריינגעזאַגט אין טאַטנס טאַטן אַריין... איצט אָבער, ווען מיינע צוויי עלטערע שוועסטער זענען געלעגן אויסבאַהאַלטן אין צווייטן צימער, האָב איך אויף זיי געהאַט גרויס רחמנות. אַ מוראדיקע שטילקייט

האַט געהערשט אין שטוב. כּיהאַב געפֿילט דעם ציטער פֿון טאַטע-מאַמע פֿאַר זייערע טעכטער, מע זאָל זיי חלילה קיין שלעכטס נישט טאָן. דער אומגליק זאָל, גאָט באַהיט, נישט אַריינגעבראַכט ווערן אין אונדזער הויז... נישט, חלילה, פֿאַרשעמט ווערן, ווי די מאַמע האָט דאָס אָנגערופֿן....

די יללות, די גוואַלדן פֿון אונדזערע שכנים זענען אַלץ שטילער און שטילער געוואָרן. נאָר די קרעכצן פֿון די יונגע צעבולסקיס טעכטער האָבן זיך נאָך געטראָגן פֿון זייער ווינונג. קרעכצן פֿון יסורים און באַליידיקונג. פּלוצעם אַ טופּעריי פֿון סאָלדאַטוסקע דייטשע שטיוול. די הערצער אונדזערע בלייבן שטיין. אַ געקלאַפּעריי אין אונדזער טיר: "אופֿמאַכען!!! אופֿמאַכען!!! זאָפֿאַרט אופֿמאַכען!!!"

\* \* \*

"אופֿמאַכען!!! אופֿמאַכען!!! זאָפֿאַרט אופֿמאַכען!!!" האָבן מיט יאָרן שפּעטער געקלאַפּט מיינע קליינע שוואַכע פֿויסטן פֿון אַ באַפֿרייטן קאַצעטניק אין די טירן פֿון דייטשע היימען און געמאַכט ציטערן הערצער פֿון דייטשע מענער, פֿרויען און קינדער. מיט אַלע מיינע פּוּחות האָב איך פּראָבירט נאָכצומאַכן די דייטשע קולות פֿון יענער שוידערלעכער סעפטעמבער-נאַכט 1939, ווען זיי האָבן געקלאַפּט אין אונדזער טיר....

איצט האָב איך זיך מיט די פֿיר רויטאַרמייערס שטורמיש אַריינגעריסן אין דייטשע היימען און געזייט חורבן. און כאַטש כּיבין געווען געצווינגען מיט פּוּח מיטצומאַכן

דאָס אַלץ, האָב איך, נישט געקוקט אויף מיין רחמנות צו די באַזיגטע דייטשן, דאָס ערשטע מאָל נאָך זעקס יאָר געפילט, אַז איך לעב. אַז נישט בלויז איך בין דערנידעריקט געוואָרן, נאָר אַז אויך זיי, מיינע פייניקערס, זענען איצט דערנידעריקט און טיף געפאַלן. אויב נישט נאָך טיפער... (1)

אַזוי ווי איך שלאָף איצט געשמאַק אויף דעם יונגן שיינעם מיידל, אין אירע וואַרעמע אַרעמס, כאַטש בכלל נישט אַזוי רויק ווי מע קען מיינען, קאָן איך דערוויילע דערציילן וועגן דעם סוף פֿון איר פֿאַטער, נאָך דעם ווי מיר ווייסן שוין, וואָס עס איז געשען מיט איר מוטער. אָבער איידער כיוועל דערציילן וועגן דעם וויל איך קודם דערציילן וועגן "טויטנמאַרש". וואָס דאָס איז געווען אַ טויטנמאַרש -- ווייסט מען זייער ווייניק, צוליב דער פראָסט פשוטער סיבה, וואָס זייער ווייניק זענען אַרויס לעבעדיק פֿון אַזאַ מאַרש. דאָס געביין פֿון די מערסטע, וואָס האָבן דאָס מיטגעמאַכט, איז געבליבן ליגן צעזייט און צעשפרייט אויף די וועגן, פֿעלדער און וועלדער פֿון דייטשלאַנד. און די ווייניקע וואָס זענען דורך אַ נס יאָ האַלב לעבעדיק אַרויס, איז איינס פֿון די צוויי: אָדער זיי ווילן נישט וועגן דעם דערציילן, אָבער זיי האָבן נישט וועמען צו דערציילן. טאַקע דערפֿאַר מאַך איך אַ קליינע הפֿסקה און כיוועל דווקא יאָ עפעס וועגן דעם דערציילן.

ס'איז געווען סוף חודש מאַרץ 1945, און אפֿשר ערשטער אַפּריל, כאַטש דאָס פֿאַסט בכלל נישט אַריין פֿאַר אַן ערשטער אַפּריל-מעשה. איין מאָל, ביים פֿרימאַרגן-אַפעל, נאָכן אַפּציילן די "העפֿטלינגען" פֿאַרן אַרויסמאַרש צו דער אַרבעט אין די זאַלצגורובן, וווּ מיר האָבן געהאַרעוועט 480 מעטער טיף אין דר'ערד פֿאַר דער דייטשער קריג-אינדוסטריע, ווייל אויבן אין דרויסן איז שוין אַלץ געווען צעבאַמבאַרדירט דורך די אַלייטע עראַפּלאַנען, האָט אונדז דער קאָמענדאַנט פֿונעם לאַגער "שטאַספֿורט" בכבֿודו-וּבַעצמו אָנגעזאַגט די בשורה, אַז מע גייט מער נישט אַרויס צו דער אַרבעט, ווייל דער שונא דערנענטערט זיך און מיר מוזן אַוועק. ווהיין? דאָס האָט ער אונדז נישט געזאַגט און פֿאַרשטייט זיך, אַז מיר האָבן אים נישט געפֿרעגט. מיר האָבן בלויז געציטערט, אַז מיזאַל אונדז נישט אַוועקפֿירן און אונדז פֿאַרטיק מאַכן. אָבער אויב פֿאַרטיק מאַכן, טאָ צו וואָס אַוועקפֿירן? זיי קענען דאָך אונדז אַלע אָן שום צערעמאַניעס אויסשיסן אויפֿן אַרט. איינער אַ לץ צווישן אונדז האָט זיך אָנגערופֿן צו איטשען:

"קוק אים אָן (דעם לאַגער-קאָמענדאַנט) ר'איז נעבעך אויף צרות. ער ווייסט נישט, וואָס מיט אונדז צו טאָן. גיב אים אָן עצה, אַז ס'איז אַ שאַד די גאַנצע טירחה, אויפֿן פּלאַץ וועט זיין לייכטער"....

אָבער איטשע האָט דעם קאָמענדאַנט עצות נישט געגעבן, נאָר געזאַגט, ווי צו זיך: "גיי זיי אַ חכם און פֿאַרשטיי די רוצחים."

מיר זענען אַלע צוריק אַריין אין די באַראַקן און מיט אַ שעה שפּעטער זיינען מיר ווידער געשטאַנען אויסגעשטעלט אין די רייען גרייט אַרויסצומאַרשירן. יעדער איינער האָט געקראָגן דאָס מאָל אַ טאַפעלע פֿאַרציע קאַווע, אַ סימן, אַז מיגייט אונדז טאַקע באַלד פֿאַרטיק מאַכן, ווייל נישט איין מאָל האָבן די נאַציס אויסגעטיילט טאַפעלע פֿאַרציעס ברויט מיט מאַרמעלאַד דווקא צו די אויסגעסעלעקטירטע צום דערשיסן

און נישט איין מאָל פֿלעגן זיך פֿרײווייליקע מעלדן צום טויט, אָבי צו באַקומען אַ טאַפעלע פֿאַרציע ברויט מיט מאַרמעלאַד. אָבער נישט תמיד איז אַזאַ איינעם געלונגען.

איך האָב אַ מאָל אַליין געזען, ווי אַ דײַטשער מײַסטער האָט צעממיתט אַזאַ איינעם און געשריגן צו אים: "שטאַרבן וועסטו, ווען איך וועל וועלן!" און האָט אים צוריקגעיאָגט צו די לעבעדיקע. אַך און וויי איז שוין אָבער געווען צו די יעניקע, וואָס האָבן בלויז געלעקט די שיטערע מאַרמעלאַד און ניט תיכף אַרײַנגעפּוצט די פֿײַקע ברויט מיט אַ מאָל. אַזאַ איינער האָט שוין געהאַלטן בײַ נעילה(2), פֿלעגן די לצנים זאָגן, אַ סימן פֿון אַ פֿולשטענדיקן מוזלמאַן, הויט-און-ביין. ער קאָן שוין אפֿילו מער נישט עסן. אַזאַ איינער האָט בלויז געקוקט ווי אַ פֿאַרסאַמטע חיה, מיט די לעצטע אינסטינקטן, אויף דער פֿײַקע ברויט, וואָס ער האָט פֿעסט געהאַלטן אײַנגעקלאַמערט אין זײַנע אויסגעדאַרט סקעלעטישע הענט, ווי דאָס וואַלט געווען דער גרעסטער אוצר אויף דער וועלט. און ס'איז

אמת, דאָס איז געווען דער גרעסטער אוצר וואָס אַ מענטש קאָן זיך נאָר אויסמאַלן. און אויב אַזאַ איינעם איז דאָך געלונגען אַראַפּצושלינגען אַ כּזית ברויט, האָט מען געקענט זען ווי דאָס שטיקל ברויט וואַנדערט אַדורך פֿון זײַן מויל דורכן האַלדז אינעם מאָגן אַרײַן.

אַלע אַרום האָבן אויף דעם געקוקט ווי אויף עפעס אַ ווונדער, און זיך דערבײַ פֿאַסמאַקעוועט, צוקוקנדיק זיך, ווי דאָס שטיקל ברויט גליטשט זיך פֿאַוואַליע אַראַפּ אין יענעם מאָגן אַרײַן. אַלע אַרום האָבן מיטגעשלונגען, אַזוי ווי דאָס שטיקל ברויט וואַלט זיך נישט אַראַפּגעגלישט אין יענעם, נאָר אין זײַער אייגענעם מאָגן אַרײַן. איינס דאַרף מען וויסן, אַז די פֿאַנטאַזיע האָבן די נאַציס בשום-אויפֿן נישט געקאָנט אַוועקנעמען בײַ די קאַצעטניקעס. אַלץ איז זיי געלונגען צוצורויבן, אַחוץ דער פֿאַנטאַזיע. און מיט פֿאַנטאַזיע קאָן דאָך דער מענטש מיטמאַכן די גרעסטע אַוואַנטורעס אויף דער וועלט.

אפֿילו אין לאַגער, אונטער די עלעקטרישע דראַטן, איז איין זאָך געבליבן גאַנץ, נישט באַרירט, זויבער רײַן: די פֿאַנטאַזיע. אוי, די פֿאַנטאַזיע, דער חלום! ווער ס'האָט דאָס פֿאַרלוירן, איז געווען פֿאַרלוירן....

די מענאַשקע [זע פּויליש \_מענאַזקאַ\_ 'פֿעלדפֿלאַש'], צי דאָס בלעכל, וואָס יענער האָט מיט זיך געטראָגן, ווי אַ פּלי-זײַן, צוגעבונדן מיט אַ שטריק אָדער דראַט צום בויך, איז דאָס מאָל, פֿאַרן אַרויסמאַרש אין וועג אַרײַן, געווען אָנגעפֿילט מיט ביטער וואַסער וואָס מע האָט עס גערופֿן "קאַווע". יעדער איינער האָט מיט זיך אויך געפֿירט אַ דעק. אַ גוטער סימן, אַז מע וועט אים אפֿשר ניצן. איך האָב אונטער דעם דעק, וואָס כּײַהאַב געהאַט אַרומגעבונדן אַרום די אַקסלען, אויך געטראָגן אויסבאַהאַלטן אַ טאַרבע מיט מערן. יאָ, מערן, לאַנגע ראַזעווע מערן, וואָס איך האָב אין דער לעצטער מינוט דורך אַ צופֿאַל אַרגאַניזירט, אין אַ פשוטער שפּראַך הייסט דאָס צוגעלקחנט, דאָס מאָל אין דער קיך. ווי אַזוי? דאָס איז שוין אַ מעשה פֿאַר זיך. אָבער אַ דאַנק די מערן אפֿשר, לעב איך הײַנט. און אפֿשר האָב איך גאָר מיט די געגנבֿעטע מערן אַוועקגערויבט אַנדערע לעבנס? יאָ, הײַנט קאָן איך זײַן אַ חכם און טראַכטן ווי אַזוי ס'פֿאַסט מיר צו טראַכטן, אָבער נישט דענצמאַל....

במשך פֿון צוויי טעג און צוויי נעכט האָב איך געהאַלטן אין איין גריזשען די מערן און אַזוי דערהאַלטן ס'לעבן. אָבער צוליב די מערן בין איך אויך שיעור אומגעקומען, ווייל ווי נאָר אַ פֿראַנצייזישער קאַצעטניק האָט באַמערקט, אַז איך גריזשע אין געהיים מערן, האָט ער זיך באַלד צו מיר צוגעטשעפּעט און פֿאַרלאַנגט ס'זייניקע, אַז איך זאָל אים אויך געבן "דע-קאַראַט". און טאַקע פֿאַר וואָס נישט? ס'איז אים דען נישט געקומען? ער איז דאָך געווען דער זעלבער מחותן צו די מערן, וואָס איך; מ'האַט דאָך געלעבט פֿון איין און דעם זעלבן טאַפּ, פֿון דער זעלבער קיך. נאָך אַ האַלבן טאַג זיך בעטן, האָב איך אים געגעבן אַ האַלבן מער. אָבער באַלד האָבן דאָס באַמערקט זיינע פֿראַנצייזישע "קאַמעראַדן" און מע האָט אָנגעהויבן רופֿן: "דע-קאַראַט!" און זיי זענען אויף מיר אַרויף ווי די היישריקן און מיך שיעור נישט צעטראָטן.

אַ מזל וואָס איטשע האָט דאָס דערזען און מיך כּמעט אין דער לעצטער מינוט קוים אַרויסגעשלעפט פֿון אונטער דער קופּע פֿראַנצויזן, וואָס זענען אויף מיר געלעגן. איך האָב שוין אָבער געהאַט אַלע מערן אַרײַנגעפּוצט, בלויז די לעצטע צוויי גרויסע מערן האָבן זיי בײַ מיר צוגערויבט. זאָל זיי וויל באַקומען! צוויי פֿראַנצויזן האָבן זיך מער נישט אויפֿגעהויבן, זייערע חבֿרים האָבן זיי צעטראָטן. כּדי צו זײַן זיכער, אַז זיי לעבן נישט מער, האָט דער לעצטער עס-עס-וואַכמאַן, וועלכער איז געגאַנגען פֿון הינטן, זיי צוגעשאַסן. ווייל וויסן דאָרף מען, אַז קיין לעבעדיקער קאַצעטניק האָט נישט געטאַרט אַרײַנפֿאַלן אין די הענט פֿון די אַלײַרטע. דער לאַגער-קאַמענדאַנט האָט פֿון פֿאַרויס אונדז געהאַט געוואָרנט, אַז ווער עס וועט נישט קענען גיין, וועט ווערן דערשאַסן. אין דער לעצטער מינוט פֿאַרן אַרויסמאַרש האָט ער געמאָלדן, אַז "ווער עס קען נישט גיין, און פֿילט זיך נישט בײַ די כּוחות אַדער איז קראַנק, זאָל אַרויסטרעטן פֿון דער רײ. זיי וועלן עוואַקוירט ווערן צוזאַמען מיטן גאַנצן לאַזאַרעט קראַנקע אויף ספּעציעלע וואַגנס." די יעניקע וואָס זענען אַרויסגעטרעטן, האָט מען גלייך אויפֿן אַרט דערשאַסן צוזאַמען מיט דעם גאַנצן לאַזאַרעט קראַנקע.

אַזוי האָט זיך אָנגעהויבן דער "מאַרש", וועלכן מען האָט שפּעטער גערופֿן "דער טויטנמאַרש". צו פֿינעף אײַנגעהאַקט אין לאַנגע רײען, קנאַפע דרײַ טויזנט קאַצעטניקעס פֿון פֿאַרשידענע נאַציאָנאַליטעטן האָט מען אַרויסגעטריבן אין וועג אַרײַן, וואָס פֿאַר מײַנסטע איז דאָס געווען דער לעצטער וועג. דער גרעסטער טייל איז געווען פֿראַנצייזישע פּאָליטישע געפֿאַנגענע, עטלעכע הונדערט רוסן, ווייסרוסן, אוקראַינער, עטלעכע דײַטשע קרימינעלע און אַ דרײַהונדערט פּוילישע יידן, און אויך צענדליקער פֿון אַנדערע נאַציאָנאַליטעטן. הכלל, אַן ערבֿ-רבֿ פֿאַראַייניקט אין איין גורל. אפֿילו אונדזערע שומרים, די עס-עס-וואַכמענער, זענען אויך נישט אַלע געווען רײנע דײַטשן. אַ סך צווישן זיי זענען געווען אונגאַרישע פֿאַלקסדײַטשן, סלאַוואַקן און ווער ווייסט וואָס נאָך? אַ טייל האָט קוים געקענט רעדן דײַטש און צווישן זיך האָבן די אונגאַרן געקלאַפט, נאַטירלעך, מאַדזשאַריש. נו, כּיזאָל אים חלילה נישט פֿאַרגעסן צו דערמאָנען, כּימײן דעם געפֿאַנגענעם אַמעריקאַנער פֿלײער, וואָס איין גאַט ווייסט, ווי אַזוי ער האָט זיך בײַ אונדז גענומען. דאָס איז געווען דער ערשטער אַמעריקאַנער וואָס איך האָב בכלל געזען אין מײן לעבן.

דעם אמת געזאַגט, האָב איך שוין אַ מאָל יאָ געהאַט געזען אין מײן שטעטל אַן אַמעריקאַנער, אָבער יענער איז געווען אַ קוילן-גרעבער, וואָס איז צוריקגעקומען

אהיים נאך צוואנציק יאָר אָפּהאַרעווען אין גאָלדענעם לאַנד. על-כל-פנים האָט ער אין מינע אויגן נישט אויסגעזען ווי אַן עכטער אַמעריקאַנער, כאָטש ער האָט געהאַט אַ פֿול מויל מיט גאָלדענע ציין. דער אין לאַגער איז אָבער געווען אַן עכטער אַמעריקאַנער, כאָטש ער האָט קיין גאָלדענע ציין נישט געהאַט. ער האָט זיך באַוויזן ממש ווי אַ מעטעאָר און איז פֿאַרשווינדן ווי אַ געוויינלעכער קאַצעטניק. דאָס ערשטע מאָל האָבן מיר אים געזען אין לאַגער עטלעכע טעג פֿאַרן אַרויסמאַרש, ווי ער וואָלט טאַקע אַראָפּגעפֿאַלן צו אונדז פֿון הימל.

וואָס הייסט אַן אַמעריקאַנער אין קאַצעט? -- האָבן זיך אַלע געווינדערט. דעם ערשטן רושם האָט ער געמאַכט ווי אַ באַשעפֿעניש פֿון אַן אַנדערן פּלאַנעט, ביז מיר האָבן זיך צוגעוויינט און אין אים געזען אַ זייער סימפּאַטישן בשר-ודם. ער איז געווען הויך, ברייטפלייציק, ברונעט, ממש אַ ריז מיט אַ פֿאַר ברענענדיקע שוואַרצע אויגן; ווען ער האָט געלאַכט האָט זיך באַוויזן אַ מויל מיט שנייווייסע ציין. ער האָט געטראָגן אַ כאַקי-מונדיר מיט הויכע געשנורטע שיד, וואָס איך האָב דאָס נאָך קיין מאָל נישט געהאַט פֿריער געזען. ער איז געווען נישט בלויז העכער פֿון אַלע "העפֿטלינגען," נאָר אויך העכער פֿון אַלע דייטשן אַרום, מיטן לאַגער-קאַמענדאַנט צוזאַמען. באַוועגט האָט ער זיך לייכט, כאָטש ער איז געווען שווער. געגאַנגען ווי אויף ספרענזשינעס, ממש אין ריטעם פֿון דזשעז, ווי איטשע פֿלעגט אויף אים זאָגן. איטשע, וואָס איז אַליין אויך נישט געווען קיין מפּל-קינד, האָט אים גלייך אַ נאָמען געגעבן "עוג-מלך-הבשן פֿון אַנקל סעמס לאַנד" און אים חושד געווען, אַז ער איז גאָר אַ ייד. אונטער פֿיר אויגן האָט ער אים אַ מאָל אַ פֿרעג געטאָן:

– זינד זי יודע, שמע-ישׂראל? -- און דער אַמעריקאַנער האָט זיך געלאַכט, ווייזנדיק, ווי געוויינטלעך, זיינע שנייווייסע ציין, אָבער קיין קלאַרן ענטפֿער האָט ער נישט געגעבן.

יאָ ייד, נישט ייד, אַ חבֿרהמאַן איז ער שוין איין מאָל געווען! "גאָר אַ ווילדער יאָט," ווי ס'זינגט זיך אין לידל.... תמיד מיט אונדז געלאַכט און געלאַכט פֿון די דייטשן. געלאַכט זיי אין פנים אַרײַן, אַז זיי זענען שוין קאַפּוט, פֿאַרשפּילט אויף דער לאַטעריע.... ער פֿלעגט מיט אונדז שפּאַסן ווי דאָס גאַנצע לעבן, דער לאַגער, דער טויטנמאַרש מיט די דייטשן צוזאַמען וואָלטן סך-אַכל נישט מער געווען ווי עפעס אַ וויץ, אַ קאַטאַוועסל. ער איז געווען דער איינציקער אויפֿן טויטנמאַרש וואָס האָט נישט געהאַט קיין זאָרגן, יעדן פֿאַלס, אַזאַ רושם האָט ער אויף אונדז געמאַכט. מיט די דייטשן פֿלעגט ער האַלטן אין איין איינטענהן פּאַליטיק, כאָטש זיי פֿלעגן אים זעלטן ענטפֿערן. זיי פֿלעגן אים אויסהערן און שווייגן.

איטשע האָט אים געוואָרנט, אַז ס'איז געפֿערלעך. דער אַמעריקאַנער האָט געענטפֿערט, אַז ער האָט נישט מורא, ער איז אַ קריגס-געפֿאַנגענער, געשיצט דורך דער זשענעווער "קאָנווענץ" פֿאַר קריגס-געפֿאַנגענע. "ווי גרויס, אַזוי נאַיוו," האָט איטשע אַ מאָל געזאָגט, אָנווייזנדיק אויף "עוג-מלך-הבשן פֿון אַנקל סעמס לאַנד." עמעץ האָט דערציילט, אַז דער אַמעריקאַנער האָט פּראָבירט צוצורעדן דעם קאַמענדאַנט, אַז פֿאַר זײַן אייגענער טובֿה וועגן וואָלט געווען צום בעסטן ער זאָל מיטן גאַנצן טראַנספּאָרט זיך אונטערגעבן צו די אַליירטע, ווייל סײַ ווי סײַ איז אַלץ פֿאַר די דייטשן פֿאַרלוירן. אין די לעצטע טעג פֿונעם מאַרש, ווען די עס-עס-וואַכמענער האָבן

זיך שוין אויך אָנגעהויבן צו לויזן, ווי מיר, קאַצעטניקעס. האָט ער זיך אַ מאָל צו אונדז אָנגערופֿן אין זײַן פּערפֿעקטן דײַטש: "קוקן זי מל אָן ווי דאָס העררענפֿאַלק לויזט זיך!"....

דעמאָלט אָבער איז שוין אויך דער אַמעריקאַנער נישט געווען דער זעלבער אַמעריקאַנער. איטשע האָט אים שוין אויך מער נישט גערופֿן עוג-מלך-הבשן פֿון אָנקל סעמס לאַנד, "ווייל ער איז עס שוין מער נישט געווען. פֿון טאָג צו טאָג, פֿון שעה צו שעה איז דער ריזיקער אַמעריקאַנער געוואָרן אײַנגעשרומפֿן, ווי אַ באַלאָן, פֿון וועלכן מען לאָזט אַרויס די לופֿט. זײַן הויכער שלאַנקיקער קערפּער, זײַנע ברייטע פּלייצעס האָבן זיך ראַפּטום אַראַפּגעלאָזט און מיט דער דעק אויף זײַנע אײַנגעהוויקערטע פּלייצעס האָט ער אויסגעזען אין גאַנצן ווי אײַנער פֿון אונדז, אַ פּאַלנער קאַצעטניק. אַזוי צופּאַסן זיך, אַזאַ שנעלע אַסימילאַציע האָט מען ווייניק אפֿילו אין לאַגער געקאַנט זען. אָבער מיר זענען דאָך געווען אויפֿן טויטנמאַרש און דאָ האָט אַלץ שנעל פּאַסירט. ווען נישט זײַנע הויכע געשנורטע שיך, וואָס זענען שוין אויך געווען אין גאַנצן אויסגעריבן און צעלייגט, וואָלט מען בכלל מער נישט געקענט דערקענען, אַז דאָס איז דער זעלבער אַמעריקאַנער. נאָר דער הומאָר איז בײַ אים געבליבן ווי פֿריער. ווי דער גײַסט וואָלט בײַ אים נישט געהאַט קיין שום קשר מיטן פֿיזישן מצב.

מיר זענען אַרויס דורכן טויער פֿון לאַגער אין דער פֿאַרקערטער ריכטונג, נישט ווי מיר פֿלעגן יעדן טאָג מאַרשירן צו די זאַלצגרובן. עס האָט זיך פֿאַר אונדז אַנטפּלעקט אַ פּראַכטיקע פּאַנאָראַמע פֿון אַ פֿרייער וועלט, פֿון פֿעלדער, וועלדער, בערגעלעך און טאָלן, וואָס יאָרן לאַנג האָבן מיר דאָס שוין נישט געהאַט געזען. מיר האָבן בכלל פֿאַרגעסן אַז סײַעקסיסטירט נאָך אַזאַ מין שײַן וועלטעלע אויף גאַטס ערד. די שאַרפֿע ריחות פֿון די פֿעלדער, וואָס האָבן זיך נאָר וואָס געהאַט אָנגעהויבן צו פֿאַרשפּרייטן נאָך דעם לאַנגן ווינטער, האָבן ווי מיט אַ האַמער אומברחמנותדיק אַ זעץ געגעבן אויף דער גאַנצע מחנה מענטשן און אונדז אַלע פֿאַרשיכורט, אַז די פֿיס האָבן זיך אַזש געוואַקלט. די זון האָט עפּעס אַזוי חוצפּהדיק, אומפֿאַרשעמט, פּשוט, אונדז געלאַכט אין פנים אַרײַן, ווי זי וואָלט זיך גערייצט מיט אונדז, חוזק געמאַכט פֿון אונדזער מעמד, ווי זי וואָלט זיך נישט וויסנדיק געמאַכט, אַז אַ מלחמה גײַט אָן אויף גאַטס ערד מיט קאַצעטניקעס, עס-עס-וועכטערס, הונגער און טויט.

און אפֿשר, ווער ווייסט? -- אפֿשר האָט זי, די זון, אונדז גאָר געוואַלט טרייסטן? געוואַרעמט מיט אירע אָנגענעמע שטראַלן אונדזערע אויסגעדאַרטע ביינער און ערגעץ טיף פֿאַרבאָרגן אין האַרצן געוועקט בײַ אונדז האַפֿענונג. מיר האָבן זיך טאַקע באַלד צוריק צו איר צוגעווינט און צוריק היימיש געוואָרן מיט דער שײַנער וועלט.

זשאַק, אַ פֿראַנצײזישער קאַפּאַ, אַ געוועזענער פּראַפֿעסאָר אויף אײַנער פֿון די עלזאַסער אוניווערסיטעטן, האָט איצט התלהבֿותדיק רעציטירט אַן אַלט דײַטשיש

סטודענטיש ליד :

עס גײַט צום פֿרילינג,  
די אייער ווערן ביליגער,  
די מיידלעך ווערן וויליקער,  
פֿרילינג אַלע סאָרטן,  
עס שמעקט מיט אַבאָרטן....

זינט דענצמאָל אויפֿן טויטנמאַרש האָט נאָך פּאָעזיע אויף מיר קיין מאָל נישט  
געמאַכט אַזאַ איינדרוק ווי דאָס פּראָסטאַצקע סטודענטן-לידל, וואָס זשאַק האָט  
רעציטירט דערזעענדיק די פּראָכטיקע, ווּנדערלעכע פֿרילינג-פּאַנאַראַמע, וואָס האָט  
זיך אַנטפלעקט פֿאַר אונדזערע אויגן. מיט אַ מאָל האָט אויסגעזען ווי דער גאַנצער  
טראַנספּאָרט קאַצעטניקעס איז אַראָפּ פֿון זינען.  
מיר זענען אַלע אַרײַן אין אַ משונהדיקן טראַנס פֿון פֿאַרגעסונג. ס'האָט אויסגעזען ווי  
די גאַנצע מחנה וואָלט זיך מיט אַ מאָל אָפּגעריסן פֿון דער ערד, זיך אויפֿגעהויבן אין  
דער לופֿט און געשוועבט אין עפעס אַ חלום, אין אַ פֿאַנטאַזיע. די ערשטע האָבן זיך די  
פֿראַנצויזן געזונגען, באַלד האָבן די רוסן אונטערגעכאַפט דאָס לידל און זיך געזונגען  
אין רוסיש, אין אוקראַיניש, אין ווייסרוסיש. עמעצער פֿון אונדז האָט אָנגעהויבן צו  
זינגען אין פּויליש און באַלד האָט אַן אַנדערער אונטערגעכאַפט דאָס זעלבע לידל אין  
ייִדיש. די גאַנצע מחנה האָט זיך געזונגען, ווי מיר וואָלטן געגאַנגען אויף עפעס אַ  
פּיקניק און נישט אויפֿן טויטנוועג. און ס'דאַכט זיך מיר אַז אויך די עס-עס-  
וואַכמענער האָבן מיטגעזונגען. ס'איז געווען פֿרילינג. מיין ערשטער פֿרילינג פֿון אַ  
ייִנגל וואָס האָט מיט אַ מאָל דערפֿילט אין זיך, אַז ער ווערט אַ מאַן, מעג דאָס אפֿילו  
זײַן אויפֿן טויטנמאַרש. אַ טעמפּער שאַס פֿון אַ רעוואָלווער האָט איבערגעהאַקט מײַנע  
שיינע אילוזיעס. ווידער האָט אַ וואַכמאַן אַוועקגעלייגט איינעם פֿון אונדז, וואָס האָט  
מער נישט געקענט גיין.